

July, 2011

Skoðanir undir Paris MoU NIR – Úrslit hjá FAS skipunum 1. hálvár 2011

Víst verður á Tíðindabrøv 01 og 02/11 (rakstur) um nýggju skoðanarskipanini hjá Paris MoU (NIR).

Síðani januar 2011 hevur FMA fylgt nærri við úrslitunum av skoðanum um borð á FAS-skipum undir nýggju skipanini hjá Paris MoU. Ætlanin er at senda út hagtøl til flotan frá hesum virksemini. Endamálið er at lýsa týðningin av, at vitjan av havnamyndugleikum um borð fer fram uttan at viðmerkingar verða skrásettar. Til at náa hetta mugu rakstrarfeløgini gerast tilvitað um týðningin av sínum egna arbeiði um borð.

NB I: Vit biðja um, at øll feløg undir FAS senda greið boð til skipini um mál okkara fyri seinna hálvár av 2011: **At koma á hvíta listan av fløggum undir Paris MoU skipanini.**

Skal hetta mál náast eru ávís átøk, ið mugu gerast, og veruleikakendur “Key Performance Indicator” (her eftir KPI) má setast. Niðanfyri eru nøkur hagtøl sett upp. Eisini seta vit fram KPI okkara fyri seinna hálvár av 2011 viðvíkjandi grannskoðanum um borð av havnamyndugleikum:


Talið av viðmerkingum, ið vórðu skrásettar í Paris MoU dátugrunninum frá vitjanum um borð á FAS-skipum í fyrra hálvár av 2010 var **45**, ímeðan talið fyri alt árið kom upp í **104**. Hetta merkir, at *miðal* talið av viðmerkingum frá øllum vitjanum var 1.4 og 1.5 fyri ávikavist fyrra og seinna hálvár hetta árið. Við hesum vórðu **37,5%** av øllum vitjanum skrásettar við viðmerkingum í fyrra hálvár, og leyp %-talið upp í **46,4%** fyri alt árið.

Undir fyrstu seks mánaðunum í **2011** eru hesi somu tølini hampilig, tó ikki nóg góð. Higartil er talið av viðmerkingum hækkað við:

- vaksandi flotanum
- fleiri vitjanum um borð, og
- strangaru krøvunum undir nýggja Paris MoU

Tilsamans hava hesi viðurskipti við sær, at talið av viðmerkingum kom í **66** í fyrra hálvár av 2011. Borið saman við sama tíðarskeiði í 2010 hevur *miðal* talið av viðmerkingum undir hvørjari vitjan hækkað úr 1,4 til **1,7** í 2011. Í %-um hevur talið av vitjanum um borð, sum enda við skráseting av viðmerkingum so statt eisini hækkað úr 37,5 upp í **41%** í sama tíðarskeiði.

Ritmynd av støðuni:



Vit eru øll greið um, at skoðanir, sum havnamyndugleikar nú gera eru vorðnar strangari undir nýggju skipanini hjá Paris MoU. Vit hava eisini sæð, at havnamyndugleikar velja út skip og fløgg við nógvum viðmerkingum til neyvari skoðan. Vit eiga at geva gætur, at skip hjá feløgum, sum hava nógvar viðmerkingar skrásettar í Paris MoU dátugrunninum fáa eisini **títtari** vitjanir um borð. Harumframt gerast eisini systurskip úr sama flota mál hjá fyrri skoðanum.

Vegna hesum vilja vit herða á, at tøluni fyri 2010 og fyrri hálvár av 2011 mugu arbeiðast við. Øll feløg mugu átaka sær ábyrgdina at síggja til, at seinna hálvárið fær eina jaliga gongd. Hetta er eitt krav, sum endurspeglar mál okkara at sleppa á hvíta listan av fløggum hjá Paris MoU.

Tá ið vit nú hava sett KPI fyri seinna hálvár av 2011 hava vit tikið atlit til, at summum feløgum tørvar ávísa tíð at laga seg eftir nýggju og strangaru skipanini. So statt halda vit, at veruleikakent mál fyri tíðarskeiðið juni – desember 2011 er eitt KPI sett til <1,5 sum *miðaltal* fyri FAS-flotan sum heild.

NB II: Vit vænta, at feløg við skipum undir føroyska flagginum

- a) Hava sett skoðan av havnamyndugleikum sum partur av málsøkjum sínum, annaðhvørt at arbeiða ítøkiliga við bata, ella at eygleiða, so at avrikið ikki lækkar
- b) Hava sett sær eitt KPI, helst ***lægri enn*** okkara <1,5.
- c) Senda hetta tíðindabráv og aðra kunning tengd at evninum til skip, sum sigla undir ISM-krøvunum.

Nevnast skal, at tøluni, vit arbeiða við her eru ikki partur av metingarstøðinum, sum Paris MoU brúkar fyri hvíta listan. Hinvegin, eigur at vera kent, at skip afturhildið í havn er avgerandi metingarstøði. Av kunning frá Paris MoU og eisini hagtølum frá klassafeløgnum skilja vit greidliga, at nógvar viðmerkingar um borð á einstøkum skipi er trupulleiki, ið er tætt tengdur at vandanum fyri, at skip úr sama felagnum at endans verður afturhildið.

Tískil loyva vit okkum aftur at minna um tíðindabráv 02/2011 (rakstur). Vit hava har endurtikið yvir 20 “truplu økini”, ið oftast eru við í viðmerkingunum frá myndugleikunum (síða 2 og 3). Samstundis vísa vit eisini eina ferð enn til eftirlitsskránna, ið var heft við. Hon kann verða til hjálpar at fara um egnu eftirlitsskráir um borð og tryggja, at øll øki eru nóg væl dekkad.

At endans loyva vit okkum at endurtaka:

- ✓ Egnu skoðanir um borð á skipi mugu verða meira enn “av og á”-tiltak. Heldur ikki kann hetta arbeiði gerast “alt undir einum”.
- ✓ At vera til reiðar at taka ímóti uttanhýsis skoðan er eitt, ið krevur javnar, miðvísar og nágreiniligar innanhýsis skoðanir.
- ✓ Eftir innanhýsis skoðanir mugu allir feilir og øll trot bætast um bæði rætt og stundisliga.

--- 00 ---